

# San Ġużepp fl-Ispiritwalità Karmelitana

Andrew Borg

Hames snin ilu kont ktibt f'din l-istess publikazzjoni, artiklu dwar id-devozzjoni ta' San Ġużepp kif imxandra mill-Ordni tal-Karmelu.<sup>1</sup> *Konna għidna li saħansitra hemm kitbiet medjevali li jirrakonta kif Marija u Ġużeppi kienu jżuru xi eremiti fuq il-muntanja magħrufa bħala "tal-Karmelu". Lil hinn mil-leggendi sibna li Healy Thompson (1980)<sup>2</sup> jistqarr li l-Ordni Karmelitan "impurtaw għall-ewwel darba mil-Lvant għall-Punent il-prattika lodevoli li tagħti l-ogħla kult lil San Ġużepp". Nafu li kienu huma l-ewwel fl-Ewropa li onoraw lil San Ġużepp b'uffiċċju speċjali tat-Talb. Fl-imsemmi artiklu għidna wkoll li l-Kapitlu Ġenerali tal-Ordni Karmelitan, approva unanimament l-għażla ta' San Ġużepp bħala l-Protettur Primarju tal-Ordni. Ir-rabta bejn l-Ordni Karmelitan u San Ġużepp kompliet tissaħħaħ permezz tal-qaddisa kbira tiegħu Santa Tereza ta' Avila. Chorpenning, J. F. (1993) juri li: *huwa fatt li ma tistax tmerih li l-Karmelitani, partikolarment fil-persuna ta' Santa Tereza ta' Avila, taw kontribut magġuri għat-tixrid tal-venerazzjoni ta' San Ġużepp fl-Ewropa Moderna tal-Bidu.*<sup>3</sup> Jerònimo Graciàn de la Madre de Dios (1564-1614) patri Spanjol li ta kontribut importanti għall-istudji Josefologiċi permezz tal-ktieb tiegħu *Summary of the Excellencies of St Joseph*, ippublikat fl-1597, kiteb dwar dan fl-imsemmi ktieb, fejn iddedika kważi kapitlu shih.<sup>4</sup> Hawnehkk*



L-Istatwa ta' San Ġużepp meqjuma b'għożza fis-Santwarju tal-Madonna tal-Karmnu fil-Belt Valletta



m'aħniex se nirrepetu l-istorja ta' din ir-rabta qawwija li San Ġuzepp għandu mal-Ordni tal-Karmelu. Izda se nħarsu lejn l-evidenza ta' din ir-rabta kif insibuha żviluppata fl-Ispiritwalità tal-Ordni Karmelitan matul is-snin, u fil-mod kif esprimewha diversi qaddisin kbar u oħrajn inqas magħrufa fi hdanu.

### **San Ġuzepp u l-essenza tal-ispiritwalità Karmelitana**

Irrid nistqarr fil-bidu ta' dan id-diskors li jien ma studjajtx l-Ispiritwalità Karmelitana izda f'wieħed mis-siti ewlenin tal-Ordni<sup>5</sup> laqitni din l-istqarrija sabiħa dwar dak li jagħmel Karmelitan jew f'hiex tikkonsisti l-ħajja spiritwali fi hdan dan l-Ordni. **"Bħala Karmelitani aħna ngħixu haġa waħda ma' Ġesù Kristu u nservuh fedelment b'qalb pura u b'kuxjenza safja, billi nikkommettu ruħna li nfittxu Wiċċ Alla Haj (u din hija d-dimensjoni kontemplattiva tal-ħajja tagħna), permezz tat-talb, permezz tal-ħajja fraterna u permezz tad-djkonija (jiġifieri bil-qadi tal-oħrajn). Dawn it-tliet elementi fundamentali tal-kariżma tagħna mħumiex valuri distinti u separati minn xulxin, izda huma minsuġa haġa waħda, f'ħajja waħda. Dan kollu ngħixuh taħt il-protezzjoni, bl-ispirazżjoni u mmexxija minn Marija, Is-Sinjura Tagħna tal-Għolja tal-Karmelu, li aħna nonoraw bħala Ommna u Oħtna."**

Mhux ta' b'xejn l-aħwa tal-Ordni raw f'Ġuzeppi il-mudell per eċċellenza tal-ħajja li għażlu biex jgħixu fil-kunventi u l-monasteri tagħhom. It-tliet elementi fundamentali tal-kariżma Karmelitana huwa tliet valuri li jixegħlu, anzi jiddu, fil-ħajja ta' Ġuzeppi ta' Nażaret. It-talb kien jikkarakterizza u sa ċertu punt għadu jikkarakterizza l-ħajja tal-poplu Lhudi, li l-gurnata tiegħu hija mzejna b'għadd ta' talbiet li jingħadu fuq bażi individwali, flimkien bħala familja u anke fil-komunità. Ġuzeppi ta' Nażaret kien jagħti importanza kbira lit-talb ta' kuljum, u qatt ma kien iħalli x-xogħol tiegħu ta' mastrudaxxa jew l-impenn tiegħu li jmantni u jsostni l-Familja Mqaddsa, itellfuh milli jzomm l-appuntamenti fissi mat-talb f'ħinu u f'waqtu. L-istess kien jagħmel fir-rigward tal-laqgħat li kienu jsiru fis-sinagoga u tal-festi stagjonali li kien jirrikjedi lil-Lhud li jinżlu jew jitolgħu

lejn it-Tempju ta' Ġerusalem. Kif kien dmiru bħala missier Lhudi, it-tagħlim tat-talb kollu u l-abbitudnijiet reliġjużi kollha, huwa għaddiom lit-tfajjel Ġesù, li bħala bniedem, nafu li kellu jiżviluppa, jikber u jitgħallem kif niżviluppaw, nikbru u nitgħallmu aħna. Jiġifieri f'dan is-sens Ġesù ma kienx pprivilegġat u gie matur u bravu bil-lest. Kien Ġuzeppi, sintendi bl-għajnuna ta' martu Marija, li wasslu għal din il-maturazzjoni fil-għerf u fl-ispiritwalità.

Japprofondixxi dwar dan l-istudjuż Leonard Boff: <sup>6</sup> "Ġuzeppi introduċa lil Ġesù għat-talb. Il-missier u l-iben, kmieni mas-sebħ, kienu jgħidu t-talb ta' filgħodu, iħarsu lejn id-direzżjoni ta' Ġerusalem, fejn kienet id-dar ta' Alla fit-Tempju. Kienu jagħmlu tliet passi'l quddiem, biex simbolikament iħossuhom qegħdin taħt it-Tinda Sagra (Shekinah), fejn kienet ikkonċentrata l-Preżenza Divina. Kienu jirreċtaw b'vuċi għolja u b'ħarsithom lejn Ġerusalem: *Ikun imbierek il-Mulej Alla Sid tal-Univers...* Wara kienet issir il-famuża professjoni tal-fidi, li kienet tibda bil-kliem *Shema Israel*, jiġifieri 'Isma' O Israel', il-Kredu li kull Lhudi għandu fuq xofftejh. ... Wara kienu jirreċtaw is-sitt barkiet (xi wħud minnhom jagħmlu saħansitra it-tmintax), u dawn kienu jirrepetuhom tliet darbiet kuljum. ... Nhar ta' Sibta il-familja kollha kienet tmur għall-kult fis-sinagoga: Ġuzeppi u Ġesù fuq quddiem, u Marija warajhom, kif kien isir dak iż-żmien."<sup>7</sup> Boff (2006) ikompli jfissrilna kif "Ġuzeppi introduċa lil Ġesù għat-tradizzjonijiet kollha tal-fidi Ebrajka... (fosthom) ...l-Għid fit-tempju (fejn waqt li jivvjaġġaw lejn Ġerusalem fi gruppi) kienu ikantaw il-famużi salmi tat-telgħat (Salmi 120-134)."<sup>8</sup>

Kittieba oħra, Louise Bourassa Perrotta (2000)<sup>9</sup> tgħidilna li "it-tradizzjoni Evangelika tippreżentaH (lil Ġesù) jipprietka u jgħallem fis-sinagogi" u li "it-tagħlim tiegħu kien mimli bil-viżjoni u l-lingwa tat-testi sagri ta' Israel, allura wieħed jista' jirraguna li l-formazzjoni reliġjuża ta' Ġesù fi hdan il-familja tiegħu kienet immensa u profonda, u kienet tinkludi taħriġ dwar il-qari tal-Bibbja Ebrajka – u fil-kultura Ebrajka din il-formazzjoni kienet primarjament ir-responsabbiltà tal-missier."<sup>10</sup>

Il-maħbub Papa Emeritu Benedittu XVI f'waħda



mill-prietki tiegħu f'jum id-19 ta' Marzu tkellem dwar il-ħajja tat-talb li Ġesù għex fil-familja ta' Nazaret immexxija minn San Ġuzepp: "Ġuzeppi, skont it-tradizzjoni Ebrajka, kien imexxi t-talb domestiku, kemm dak ta' kuljum – filgħodu, filgħaxija u fl-ikliet – kif ukoll dawk tal-festi principali religjużi," u jgħidilna wkoll li "Ġuzeppi wettaq bis-sħiħ ir-rwol tiegħu patern taħt kull aspett. Ċertament li eduka lil Ġesù fit-talb. ...Hu, partikularment, żgur li ħadu miegħu s-sinagoga, għar-riti ta' nhar ta' Sibt, kif ukoll Ġerusalem, għall-festi l-kbar tal-poplu ta' Israel."<sup>11</sup>

Żgur li l-aħwa Karmelitani sa mill-bidu tagħhom fuq il-Għolja tal-Karmel ispiraw ruħhom mill-ħajja ta' talb li għexet is-Sagra Familja u ċertament li influwenzathom il-ħajja interjuri tal-patrijarka San Ġuzepp, u influwenzathom, għax l-istess bħal fil-kariżma tagħhom, din il-ħajja tat-talb ma kinitx maqtugħa mill-valuri l-oħra tal-ħajja fraterna, li Ġuzeppi għexha maż-żewġ membri l-oħra tal-Familja Mqaddsa, u mill-predispożizzjoni għall-qadi li Ġuzeppi kellu lejn il-ġirien tiegħu u lejn il-proxxmu in ġenerali, inklużi dawk li hu ma kellux konozzenza tagħhom. Il-ħajja ta' talb kienet haġa waħda mal-ħajja tal-familja u t-tnejn kienu haġa waħda mal-ħajja tax-xogħol. It-talba ta' Ġuzeppi kienet tibda fi ħdan ir-rit Lhudi, tissokkta fuq il-lant tax-xogħol u tisserdaq fil-ħajja tal-familja, l-istess kif il-patrijiet Karmelitani jgħixu l-ħajja kontemplattiva tagħhom, li ma taqtagħhomx minn xulxin bħala aħwa taħt saqaf wieħed, u wisq inqas mill-bnedmin l-oħra tad-dinja, li huma jservu u jaqdu spiritwalment.

Il-Papa Qaddis ta' zmienna, San Ġwanni Pawlu II,<sup>12</sup> jara f'Ġuzeppi ż-żwieġ ta' żewġ ħajjiet, dik kontemplattiva u dik attiva. Fih jara l-imħabba għall-verità (caritas veritatis) magħquda ma' dak li titlob minnha l-istess imħabba (necessitas caritatis). Il-ħajja tax-xogħol ta' Ġuzeppi ta' Nazaret "hija espressjoni ta' mħabba li sseħħ kuljum fil-Familja ta' Nazaret" (RC22). Hu, bħal predeċessor tiegħu Papa Pawlu VI jistqarr li "San Ġuzepp huwa l-mudell ta' dawk l-Insara umli li jilħqu qċaċet għoljin fil-ħajja tagħhom... (għax) huwa jagħtina prova li biex inkunu dixxipli tajbin u ġenwini ta' Kristu, m'għandniex bżonn inwettqu ħwejjeg kbar – biżżejjed li jkollna l-virtujiet komuni, sempliċi u umani,

izda dawn iridu jkunu veri u awtentici."(RC24) L-eżortazzjoni appostolika Redemptoris Custos (li hawn qed tidher bħala RC) tiffoka fuq il-ħajja interjuri ta' San Ġuzepp: "Ta' kuljum Ġuzeppi kien jgħix spalla ma' spalla mal-misteru moħbi li kien qed jgħammar taħt is-saqaf tiegħu." (RC 25) Din l-intimità fi ħdan id-dar ta' Nazaret għenet lil San Ġuzepp jizviluppa l-ħajja interjuri kif fissirnieha hawnhekk, u li kif għidna aktar kmieni ħakkmet il-qlub tal-aħwa fl-Ordni tal-Karmelu, li raw fih il-mudell per eċċellenza tal-ħajja tagħhom meditattiva u attiva fl-istess ħin.

### **San Ġuzepp u l-Ispiritwalità fil-Qaddisin Karmelitani**

Kien hemm bosta qaddisin li bihom huwa mzejjen l-Ordni tal-Karmelu, il-kbira fosthom Santa Tereza ta' Avila, li esprimew l-ispirtwalità Karmelitana tagħhom fid-dawl ta' dan il-qaddis twajjed u kwiet, li qatt ma fittex il-glorja u l-attenzjoni, izda li dejjem mexxa fuq principju wieħed fundamentali, dak li jwettaq bl-aktar mod sħiħ u komplet ir-rieda tal-Missier Etern. Warrab il-pjani tiegħu, ta' żagħżuġ mimli heġġa għall-futur mal-mara tiegħu Marija li magħha min jaf kemm ħolm li se jibni familja li tagħti gloriya 'l Alla fl-imħabba reċiproka u fl-imħabba prokreattiva li ggib it-tfal fid-dinja, u minflok wettaq il-pjan li kellu Alla għalih u għas-sieħba tiegħu. Fis-silenzju li kien jikkarakterizza lil ħajtu huwa seta' jisma' bl-aktar mod ċar il-vuċi ta' Alla. L-għarfien kbir tiegħu tal-Iskrittura Mqaddsa għenitu biex jiddistingwi bejn ħolm u ħolm (għax għandna nifhmu li Ġuzeppi kien ikollu ħolm normali bħal tagħna, izda kien kapaċi jiddixxerni u jagħżel minn dan, dak il-ħolm li huwa għodda divina ta' komunikazzjoni, użata ħafna fl-Antik Testament) u allura kien kapaċi jifhem meta kien ikun qed ikellmu l-messaggier tal-Mulej. Ma jgerrix. Ma jissupervjax. Ma jiddubitax. Ma jiddetubax. Izda jqu u jagħmel kif qallu l-anġlu tal-Mulej. Ġuzeppi kien ir-raġel tas-silenzju, iva; izda kien ukoll ir-raġel tad-deċiżjoni f'waqtha, ir-raġel tal-azzjoni immedjata, ir-raġel li jagħraf iwettaq dak li kien imfassal sa mill-bidu taż-żmenijiet mill-Għerf Divin. Kien dan il-kobor li tghaxxqu bih il-qaddisin Karmelitani fil-qaddis li għal tant sekli l-Knisja nnifisha ħalliet fid-dell tal-istorja, fid-dlam tal-injoranza, fis-skiet tan-necessitajiet tal-ewwel sekli meta l-istess Knisja kienet imkasbra minn ereżiji li ppruvaw ixejjnu



t-tagħlim tagħha dwar iż-żewġ naturi – dik umana u dik divina – fil-persuna ta’ Sidna Ġesù Kristu.


### Santa Tereza ta’ Avila

Ma nistgħux ma nifthux din it-taqsima tad-diskors tagħna b’dik li tista’ titqies bħala waħda mill-akbar jekk mhux l-akbar qaddisa Karmelitana, Santa Tereza ta’ Avila, li f’Ġużeppi sabet il-fejqaq tagħha, kemm materjali u kemm spiritwali u li lilu hija għazlet bħala Patrun tal-Ordni Riformat li hija stabilit. Nikkwotaw lilha stess minn kapitlu 6 tal-Hajja tagħha<sup>13</sup>: “Billi rajt lili nnifsi f’sitwazzjoni tant prekarja meta kont għadni tant żghira fl-età u billi rajt ukoll kemm it-tobba tad-dinja ma setgħu jagħmlu xejn miegħi, iddeċidejt li nfitte l-għajnuna għand it-tobba tas-sema bit-tama li dawn ifejquni... Għazilt bħala avukat tiegħi u sid tiegħi lill-glorjuż San Ġużepp, u b’hegga kbira irrikkmandajt lili nnifsi lilu. Intbaht minnufih u bl-aktar mod ċar li f’dan il-bżonn li kelli u f’oħrajn akbar li segwew, li kienu jirrigwardjaw l-unur tiegħi u t-telfien ta’ ruħi, dan il-missier u sid tiegħi, dejjem ġie biex isalvani b’mod ferm aqwa milli qatt stajt nitolbu. Sal-lum il-ġurnata ma niftakarx li qatt

tlabtu xi haġa u hu ma tahlilix. Naraha xi haġa tal-għageb meta nqis kemm il-grazzja minn Alla qlajt permezz tal-medjazzjoni ta’ dan l-imbieriek qaddis, il-perikli li helisni minnhom kemm fil-ġisem kif ukoll fir-ruħ. Għaliex kif naraha jien, lill-qaddisin l-oħra l-Mulej jidher li tahom il-grazzja li jkunu ta’ għajjnuna għalina f’xi bżonn partikulari wiehed, filwaqt li lil dan il-qaddis glorjuż, mill-esperjenza tiegħi nista’ ngħid li tah il-grazzja li jgħinna fi kwalunkwe bżonn li jkollna, u jidher li l-Mulej iridna nifhmu li bħalma huwa kien sugġett għal San Ġużepp meta kien f’din id-dinja – għax billi kelli t-titlu ta’ missier, u billi kien l-għalliem tiegħu, Ġużeppi seta’ jikkmanda lit-tfajjel Ġesù – hekk fis-sema Huwa jagħmel dak li jirrikmanda Ġużeppi.” Santa Tereza tfiehem kif it-talb tagħna mhux dejjem ikun mismugh fil-mod li nkunu fassalna aħna, għax Alla l-imbieriek jaf aħjar minnha x’inhuma l-bżonnijiet veri tagħna, u San Ġużepp jintervjeni f’dan is-sens ukoll: “Jekk it-talba tiegħi tkun mbiegħda mis-sewwa huwa jirrangaha biex minnha nikseb xi haġa aħjar milli tlabt.”

Fir-riforma kbira li hija wettqet fi hdan l-Ordni tal-Karmelu hija sabet sors kbir ta’ għajnuna f’San Ġużepp u għaldaqstant kienet tqisu bħala l-fundatur tal-Ordni Riformat u tal-Kunventi u l-Monasteru li waqqfet eventwalment. Kienet tesigi li dawn il-postijiet jissemew ikunu ddedikati lilu, ibda mill-ewwel wiehed “San Ġużepp ta’ Avila (1562) u kompli b’għaxra oħra fost is-17 imwaqqfa minnha: Medina del Campo (1567), Magalòn (1568), Toledo (1569), Salamanca (1570), Segovia (1574), Beas de Segura (1575), Siviglia (1575), Caravaca (1576), Palencia (1580 u Burgos (1582).<sup>14</sup>

Issa meta qed nitkellmu dwar dak li hasset Santa Tereza fil-konfront ta’ San Ġużepp irridu nifhmu li qed nitkellmu dwar qaddisa li kellha sens profond ta’ spiritwalità. Santa Tereza ta’ Avila hija waħda mill-akbar mistiċi li bihom hija mzejna l-Knisja Mqaddsa, tant li f’hajjitha hija rnexxielha tasal litteralment fis-seba’ sema mhux fis-sens li nifhmu din l-espressjoni bil-Malti iżda fis-sens mistiku ta’ dak il-post li hadd ma jista’ jiddeskrivi fejn ir-ruħ tingħaqad fi żwieġ mistiku mat-Trinità Qaddisa. Anzi dil-qaddisa, saħansitra, kellha vizjoni intellettuali tat-Trinità Qaddisa meta lahqet din l-unjoni profonda m’Alla. Minkejja



Statwa ta’ Santa Tereza t’Avila li tintrama fil-Belt fil-ġranet tal-Festa


dan hija xorta waħda baqgħet persuna Prattika u f'dan is-sens kienet devot kbira ta' San Ġuzepp li kien iġhinna tpoġġi fil-prattika l-imħabba kbira lejn Alla li kienet tesperjenza fil-mument ta' estasi tagħha. U ngħiduha min aħjar minn Ġuzeppi ta' Nazaret rajnieh ipoġġi fil-prattika r-rieda ta' Alla l-imbieriek. L-impossibbiltà divina rrendiha f'possibbiltà umana. Dak li f'għajnejna seta' deher impossibbli – p.e. li trabbi lill-istess Verb Inkarnat, li tgħallmu, li teħilsu mill-perikli, li tgħinnu jimmatura umanament u jsir raġel f'kuntast ta' żmien u post partikulari – San Ġuzepp għamlu possibbli. U dan seta' jagħmlu biss għax l-esperjenza ta' ħajja interjuri tiegħi kienet ħaġa waħda mal-ħajja tiegħu ta' kuljum. Dan fehmitu tajjeb din il-qaddisa kbira u jekk ma introduċietux hi fil-ħajja kontemplattiva Karmelitana, żgur li nistgħu ngħidu li saħħitu u kkonsolidatu.

Qed jigi ni f'moħħi l-kittieb Ġizwita Fr Louis Lallemand li bħal din il-qaddisa kien iħeġġeġ f'kulħadd devozzjoni lejn San Ġuzepp, iżda bħalha, ma kienx jieqaf hemm. Huwa kien jirrikmanda lil dawk li xtaqu jesperjenzaw spiritwalità perfetta, biex jieħdu bħala mudell ta' umiltà lill-istess Sidna Ġesù Kristu, bħala mudell tas-safa lill-Verġni Imbierka, u bħala mudell ta' ħajja interjuri lil San Ġuzepp.<sup>15</sup>

### San Ġwann tas-Salib

L-Ispiritwalità ta' qaddis ieħor Karmelitan, San Ġwann tas-Salib, tagħtina okkażjoni oħra biex naraw kemm il-karizma u l-ispiritwalità Karmelitani hija ispirata mill-ħajja interjuri ta' San Ġuzepp, kif mgħajxa fil-Familja Mqaddsa ta' Nazaret. Nikkwotawh u naraw dan fil-ftit eżempji li ġejjin. "Irsistu biex tippriservaw qalbkom fil-paċi: tħallu l-ebda grajja tad-dinja tiddisturbaha."<sup>16</sup> Issa jekk kien hemm qaddis li grajjet id-dinja ħabbtuh bil-bosta dan kien San Ġuzepp. Biżżejjed insemmu t-tqala misterjuża ta' martu Marija, l-editt ta' Ċesri Awgustu li ġeġħlitu jinzel Betlehem bil-mara tiegħu fi stat avanzat tat-tqala, in-nuqqas ta' kenn li ħabbat wiċċu miegħu meta wasal b'martu tqila f'Betlehem, it-theddida ta' Erodi li joqtol it-tifel u l-ħarba li segwiet lejn l-Eġittu, ir-ritorn fl-Art Imqaddsa bil-perikli kollha li ħabbat wiċċu magħhom, it-telfien ta' Ġesù fit-tempju. Dawn kollha kienu grajjiet li setgħu ddisturbaw il-

paċi f'qalbu. Iżda Ġuzeppi ta' Nazaret għaraf jippriserva sew il-paċi f'qalbu u għalhekk kull turbament kien kapaċi jirrezistih.



San Ġwann tas-Salib, qaddis Karmelitan devot ta' San Ġuzepp

Is-silenzju li kien jikkarakterizza lil ħajtu għenu biex widnejh kienu dejjem miftuħin beraħ għall-Kelma ta' Alla. B'dan il-mod huwa seta' jirrealizza konkretament ir-rieda ta' Alla b'mod sħiħ u komplet. Fil-fatt araw x'imur jgħidilna San Ġwann tas-Salib dwar min ipaċpaċ ħafna, dwar min mhux kapaċi jisma': "Dik ir-ruh li dejjem lesta biex titkellem u tgħid, qajla kapaċi ddu lejn Alla." Il-qaddisin kbar ma qalux ħafna, iżda għamlu ħafna. San Ġuzepp mhu qatt ikkwotat fl-Evangeli Mqaddsa, iżda fin-nuqqas ta' dan jispikkaw id-deċiżjonijiet għaqli, pronti, bla eżistazzjoni u immedjati li hu ħa f'kull ċirkostanza, u jispikkaw l-azzjonijiet li hu wettaq. Ġuzeppi ta' Nazaret dejjem qam u għamel kif qallu l-anġlu tal-Mulej! Għax tabilhaqq naraw li kemm-il darba Alla kellem lil Ġuzeppi fl-irqad, fil-holm, għax kif jgħidilna l-qaddis Karmelitan, "Għall-qaddisin, anke l-irqad huwa talb."

Fil-kwiet u l-ħemda biss tista' tisma' lil Alla. Mill-ġdid fi kliem San Ġwann tas-Salib, San



Ġużepp kien kapaċi “isikket il-fakultajiet tiegħu u jġieghlhom joqogħdu kwieti sabiex jisma’ lil Alla jitkellem.”

Il-kittieb Spanjol Federico Suarez jissintetizza din l-ispiritwalità Ġużeppina: “L-ewwel nett ninnutaw li s-silenzju ta’ Ġużeppi mhuwiex vojta. Huwa silenzju mimli sax-xifer. Fih kontenut... (għax) ...hemm silenzju li hu ta’ benefiċċju, silenzju li mhuwiex ġej minn distrazzjoni jew mill-moħħ li jkun banda oħra, inkella fil-qamar, iżda ġej mill-kontemplazzjoni, li fl-istess ħin hija kundizzjoni li tagħmel possibbli l-maturità interjuri. Wiehed ma jistax jirrifletti, u wisq inqas jikkontempla, jekk ikun verbuż, (jiġifieri l-ħin kollu jgħid). Ftit tas-silenzju huwa dejjem bżonnjuż biex wiehed jikkonċentra fuq dak li għandu quddiemu, u biex isolvi mistoqsijiet li l-ħajja ta’ kuljum ta’ spiss ġgiblu quddiem għajnejh. Din l-attività interjuri kollha li hija wkoll sinjal ta’ ħajja sopranaturali f’dik li jkun, teħtieġ ftit tas-silenzju. Is-silenzju huwa bħal purtinar tal-ħajja interjuri... Il-kliem ta’ Isaija (30:15) jista’ faċilment ikun applikat għal Ġużeppi: in silentio et in spe erit fortitude vestra, jiġifieri “fis-silenzju u fil-fiducja qiegħda l-qawwa tagħkom.” Għax dan ir-raġel silenzjuż li kien jittama f’Alla, wera fil-fatt, il-qawwa tiegħu f’sitwazzjonijiet diffiċli u kompromettenti, u ta prova tiegħu nnifsu li kien denn tal-kunfidenza li Alla wera fih.”<sup>17</sup>

### **San Ġużepp u l-Hajja tal-Patrijiet Karmelitani**

Santa Tereza qalet ħafna dwar l-effett li kellu fuqha San Ġużepp; effett li għenja tiżviluppa u tappfondixxi l-kariżma Karmelitana f’dimensjoni ġdida u riformata. San Ġwann tas-Salib tkellem ħafna dwar din l-ispiritwalità Karmelitana u f’dak li qal u b’dak li qal fakkarna ħafna fl-istess qaddis kbir li b’tant devozzjoni vvenerat il-qaddisa l-oħra Karmelitana. It-tnejn komplew żejna l-Ordni tal-Karmelu b’sens kbir u profond ta’ kontemplazzjoni li fl-essenza tagħha filwaqt li taqtgħek mid-dinja biex twaħħdek mal-esperjenza ħajja ta’ Alla l-Imbierak, tħallik b’saqajk fl-art fl-istess din biex tkun tista’ taqdi lill-miġemgħa fit-tiftixa tagħha ta’ dan l-istess Alla. Taħt il-ħarsien sħiħ u mimli bil-grazzja tal-Verġni Imbierka, fjur tal-Karmel, u b’San Ġużepp, żewġha fid-dinja u magħha magħqud

fil-glorja tas-smewwiet, bħala l-mudell per eċċellenza tal-ħajja interjuri, il-patrijiet Karmelitani, jgħixu bħall-aħwa fil-kunventi u l-monasteri tagħhom imxerrdin mad-dinja kollha. Ighixu ħajja ta’ meditazzjoni u talb, ħajja fraternal magħquda fil-qsim tal-ħobż, u ħajja ta’ qadi għall-proxxmu fil-bżonnijiet kollha tiegħu, materjali u spiritwali. Il-ġmiel tal-ġnien fuq il-għolja tal-Karmel ma żammewhx għalihom biss dawn l-aħwa lebsin l-labtu ta’ Marija, iżda niżlu jxerrduh ma’ kullimkien, kif xtaqet Marija nnifisha, u kif xtaq żewġha Ġużeppi. Għax it-tnejn li huma qatt m’għamlu xejn għalihom infushom. Iżda kulma għamlu, għamluh għal Alla: għal Alla l-Missier, li lilu wiegħdu u offrew il-verġinità perpetwa tagħhom (l-ewwel separatament fil-ħajja individwali tagħhom, imbagħad flimkien fil-ħajja miżżewġa tagħhom); għal Alla l-Iben, inkarnat fil-ġuf ta’ Marija, l-ewwel tabernaklu, u protett mill-mantar ta’ Ġużeppi, l-ewwel velumeral; u għal Alla, l-Ispirtu Qaddis, li miegħu tgharrset eternament Marija u li tiegħu kien il-vigarju fuq din l-art, Ġużeppi.

Fid-dawl ta’ dan kollu, irridu nifhem kif ma’ tagħmel l-ebda sens devozzjoni lejn Marija Santissima maqtugħa jew mifruda minn devozzjoni lejn żewġha San Ġużepp, u aktar minn hekk, ma tagħmel l-ebda sens la waħda u l-anqas l-oħra, jekk dawn id-devozzjonijiet ma jwassluniex għand l-Iben il-Waħdieni tal-Missier Etern, il-Verb Inkarnat fil-ġuf tal-Verġni Mqaddsa taħt il-ħarsien ta’ żewġha Ġużeppi; li lilha u lil binha, tahom il-kenn legali li kien meħtieġ skont iċ-ċirkostanzi tal-post u taż-żmien partikulari li fih kienu jeżistu; li lilha u lil binha, tahom il-wens ta’ familja normali fid-deher, għax hekk kien meħtieġ li jsir skont il-pjan li fassal Alla għas-salvazzjoni tal-bniedem, sakemm jasal il-mument li l-Misteru tal-Inkarnazzjoni jkun żvelat lid-dinja kollha; li lilha u lil binha, qeda f’kull ħtieġa materjali u spiritwali, sakemm hi rabbiet lil Dak li kellu jsalvana, u sakemm Dak li kellu jsalvana minn tarbija żviluppa fi tfajjel imbagħad f’raġel, bit-tagħlim kollu li dan kien meħtieġ li jkollu bħala bniedem, biex ikun jista’ jsib postu fis-soċjetà Lhudija ta’ żmienu, u minn hemm jibda mbagħad il-ħajja pubblika tiegħu, fil-preżenza ta’ Marija u fl-assenza ta’ Ġużeppi, il-velumeral li issa kien meħtieġ li jitneħħa minn fuq it-tabernaklu biex il-ġnus kollha jkunu



jistgħu jaraw lil dak li Ġwanni l-Battista jsejjaħ “il-Haruf t’Alla li gie biex inehħi d-dnubiet tad-dinja.”

O x’xorti kbira għandu dan l-Ordni, li bhala Omm u Oħt, għandu lill-Marija ta’ Nazaret, il-Verġni Imbierka Omm Alla, u bhala protettur għandu lil Ġużeppi ta’ Nazaret, ir-raġel ta’ Marija fi żwieg sħiħ u reali, u l-missier legali ta’ Ġesù, li lilu kien isejjaħ Abba għal tletin sena sħaħ, u li lilu kien jobdi għax fih kien jara l-Imħabba tal-Missier Etern. Żgur li fil-prietki li Ġesù għamel dwar Missierna li hu fis-Smewwiet, huwa kien iġib quddiem għajnejh lil missieru Ġużeppi, kull darba li kien jeħtieg mudell reali tal-imħabba ta’ Alla kif imfissra fil-beatitudnijiet li jikkarakterizzaw l-isbaħ u l-aqwa diskors li qatt sar fuq din l-art, id-diskors tal-muntanja. Għax tabilhaqq kif mar ighidilna l-Papa Pawlu VI, li hekk Alla jrid dalwaqt narawh mgħolli fuq l-altari tagħna bhala qaddis: **San Ġużepp huwa l-mudell tal-vanġelu li Ġesù, meta halla d-dwejra tiegħu f’Nazaret u beda l-missjoni tiegħu ta’ profeta u għalliem, ħabbar bhala l-programm tar-redenzjoni tal-umanità.**<sup>18</sup> Fi kliem ieħor San Ġużepp għex il-Vanġelu qabel ma’ pprietkah Ġesù.

### Referenzi

- <sup>1</sup> Ara l-artiklu fil-pubblikazzjoni tal-Festa tal-Madonna tal-Karmnu, 2013, pp. 37-53
- <sup>2</sup> HEALY THOMPSON (1980) *The Life and Glories of St Joseph*, TAN BOOKS, p. 461
- <sup>3</sup> CHORPENNING, Joseph F., (OSBS) (1993), *Just Man, Husband of Mary, Guardian of Christ: An Anthology of Readings from Jerònimo Graciàn’s Summary of the Excellencies of St Joseph (1597)*, St Joseph’s University Press, USA

<sup>4</sup> CHORPENNING (1993), op. cit.

<sup>5</sup> Is-sit tal-Ordni Karmelitan li qed nikkwota huwa <http://ocarm.org>

<sup>6</sup> BOFF, Leonard (2006) *Giuseppe di Nazaret, Uomo Giusto e Carpentiere*, Cittadella Editrice.

<sup>7</sup> It-traduzzjoni bil-Malti hi meħuda minn BORG, Andrew (2018) *ID-DEVOT TA’ SAN ĠUZEPP (2) Gabra ta’ Siltiet*, Deer Publications, p. 339.

<sup>8</sup> Ibid.

<sup>9</sup> BOURASSA PERROTTA, Louise (2000) *St Joseph His Life and His Role in the Church of Today, Our Sunday Visitor*, Indiana USA.

<sup>10</sup> It-traduzzjoni bil-Malti hi meħuda minn BORG, Andrew (2018) *ID-DEVOT TA’ SAN ĠUZEPP (2) Gabra ta’ Siltiet*, Deer Publications, p. 343.

<sup>11</sup> Il-papa Emeritu huwa kkwotat minn Angelo Catapano fil-ktieb *Un Anno con San Giuseppe* (2015), hawnhekk tradott minn Borg (2018) op. cit., p. 358/

<sup>12</sup> San Ġwanni Pawlu II huwa kkwotat mill-Eżortazzjoni Appostolika tiegħu Redemptoris Custos (imqassa RC). In-numri jirreferu għall-paragrafi tat-test imsemmi.

<sup>13</sup> Hawnhekk Santa Tereza ta’ Ġesù hija kkwotata minn: CHORPENNING Joseph F., OSFS, (1993), *Just Man, Husband of Mary, Guardian of Christ: An Anthology of Readings from Jerònimo Graciàn’s Summary of the Excellencies of St Joseph (1597)*, St Joseph’s University Press, Philadelphia Pennsylvania USA

<sup>14</sup> MICELI, Patrizia Innocenza (2015), *I Modelli di Giosefologia nella storia della Teologia Cristiana*, Tau editrice, p.159.

<sup>15</sup> Ara artiklu ta’ Tom Mulcahy, M.A fis-sit: <https://catholicstrength.com/tag/saint-teresa-of-avila-and-saint-joseph/>

<sup>16</sup> Dawn il-kwotazzjonijiet slitthom mis-sit: <http://olmlaycarmelites.org/quote/john-cross>

<sup>17</sup> SUAREZ Federico (2004) *Joseph of Nazareth*, Sceptre USA. It-traduzzjoni bil-Malti hija meħuda minn: BORG Andrew (ktieb għad mhux ippubblikat) *ID-DEVOT TA’ SAN ĠUZEPP (3) Gabra Ohra ta’ Siltiet*, Deer Publications.

<sup>18</sup> PAPA PAWLU VI ikkwotat minn Tarcisio Stramare u maqlub għall-Malti minn BORG, Andrew (2016) op. cit., p. 352.

Mario



Carabott Ltd.  
Jewellers

53/54 High Street, Ħamrun

Tel: 2124 0511 Fax: 2124 0576



Festa Madonna tal-Karmnu  
VALLETTA 2018